

YUBİLEYLƏR

AKADEMİK BÖYÜKKİŞİ AĞAYEV – 85

2013-cü il sentyabr ayının 10-da Azərbaycan Respublikası Səhiyyə Nazirliyi akademik Topçubaşov adına Milli Cərrahiyyə Mərkəzinin direktoru, Azərbaycanda cərrahiyyənin görkəmli nümayəndəsi, tibb elminin patriarxlarından biri, təvazökar və geniş qəlbli insan Böyükkişi Ağa oğlu Ağayevin anadan olmasının 85 illiyi tamam olmuşdur!

Böyükkişi müəllim xalqımızın böyük ziyalı Həsən bəy Zərdabinin nəslindəndir. B.Ağayevin həyat yoluna ötəri bir nəzər saldıqda onun necə çətin, keşməkeşli və eyni zamanda şərəfli bir yol keçdiyini görürük.

Böyükkişi Ağa oğlu Ağayev 1944-cü ildə Sabirabad rayonunda orta məktəbi əla qiymətlərlə bitirdikdən sonra Azərbaycan Tibb İnstitutuna daxil olmuşdur. I kursda bütün yoldaşlarından yaşına və boyuna görə balaca, lakin həkimlik taleyi böyük olacaq Böyükkişi həvəslə tibb elminin dərinliklərini öyrənməyə başlayır. III kursdan o gecələri cərrahi klinikada keçirir; IV kursdan isə tələbə elmi cəmiyyətdə fəal iştirak edir, elmi mövzular üzərində çalışır.

İnstitutu bitirdikdən sonra Sabirabad rayonuna cərrah təyin edilir və dərhal akademik Mirqasımovun rəhbərlik etdiyi klinikaya təkmilləşməyə göndərilir. Praktiki bacarığını artırıqdan sonra o, 4 il müddətində Sabirabad MRX-da cərrahi şöbənin müdiri vəzifəsində çalışır. Qısa bir müddətdə yüksək nüfuz qazansa da, elmlə məşğul olmaq arzusu onu tərk etmir. 1954-cü ildə Böyükkişi müəllim II Moskva Tibb İnstitutunun cərrahiyyə üzrə aspiranturasına sənədlərini verir və 4 yer üçün sənəd vermiş 13 nəfərin arasında keçirilən imtahandan həmin yerlərdən birini tutmağa nail olur.

Cüzi aspirant təqaüdünə qane olaraq özünü və ailəsini böyük maddi sıxıntılara salsada, elm naminə, yüksək ixtisaslı cərrah olmaq üçün belə bir ağır həyat yoluna sevinə-sevinə qədəm qoyur.

Onun xatirələrindən oxuyuruq: “Mənim yəni-dən təhsil üçün Moskvaya getməyimə atam-anam o qədər də sevinmirdilər. Ailə qurmamışdım. Yaxşı maaş alırdım, hörmət sahibi idim. Böyük qardaşım Bakıda oxuyurdu; kiçik qardaşım əsgərlikdə idi; bacım məktəbli idi, ailəyə kömək edən təkə mən idim. Amma mən qərarlı idim. Sentyabrın 27-də Bakı-Moskva qatarı ilə Moskvaya getdim. Oktyabrın 1-də institutun yataqxanasında yer aldım. Zirzəmidə yerləşən bu soyuq, nəm otaqda çarpayıda uzanmışdım. Amma o qədər xoşbəxt idim ki, mən, Ağayev Böyükkişi Ağakəşi oğlu Moskva Dövlət Tibb İnstitutunun aspirantıydım. Mən gizli, əlçatmaz arzuma nail olmuşdum”.

Böyükkişi Ağayev Andrey Vladimiroviç Qulayayevin klinikasında aspiranturanı bitirir. Namizədlik dissertasiyasını müdafiə edərək Həştərxan Tibb İnstitutuna assistent vəzifəsinə təyinatını alır. Həştərxanda çalışdığı qısa müddətdə Böyükkişi Ağayevin müsbət keyfiyyətləri öz bəhrəsini verir: ona mühazirə oxumaq həvalə edilir və partiya elitasının müalicə olunduğu 4-cü idarəyə cərrah-məsləhətçi seçilir. Cavan bir azərbaycanlının qısa müddətdə Rusiyada belə müvəffəqiyyət qazanması doğrudan da çox təqdirəlayiq bir hal idi.

Hər baxımdan yaxşı şəraitli olmasına baxmayaraq, elmi tədqiqatlarını vətəninə davam etdirməyi qərara alır və 1960-cı ildə Bakıya qayıdaraq Onkologiya İnstitutunda cərrah işləməyə başlayır. Böyükkişi Ağayev 1966-cı ildə böyrəküstü vəzi hormonal funksiyasının dinamikasının nəticələri haqda II Moskva Dövlət Tibb İnstitutunda doktorluq dissertasiyasını müdafiə edir. Həmin müdafiədə çıxış edən cərrahiyyə kafedrasının müdiri, professor Yorof demişdir: “Doktor Ağayevin Moskvada etdiyi namizədlik dissertasiya işindən sonra bir doktorluq və 3 namizədlik işi yazıldı, indi müdafiə etdiyi doktorluq işi isə üç doktorluq və on namizədlik işi üçün kifayət edər”. O zamankı Səhiyyə naziri Fəxri Vəkilov B.Ağayevi 1967-ci ildə təzə yaradılan elmi şöbəyə rəhbər təyin edir. Bu vəzifədə Böyükkişi Ağayevin təşkilatçılıq bacarığı üzə çıxır: 2 il 7 ay ərzində SSRİ-nin Mərkəzi Klinikalarına 180 aspirant və 120 kliniki ordinator göndərilir.

1968-ci ildə Böyükkişi Ağayev Tibb İnstitutunun Hospital cərrahiyyə kafedrasına professor seçilir. 1970-ci ildə yeni Səhiyyə Naziri təyin olunduqda Böyükkişi Ağayev öz xahişi ilə Elmi Şöbənin rəisi vəzifəsindən azad olunur və 1973-cü ildən bu günə kimi cərrahiyyə kafedrasının müdiri vəzifəsində çalışır. Qısa müddətdə onun yaratdığı məktəb SSRİ-də öd yolları və pankreas cərrahiyyəsi üzrə mərkəz yerlərdən birini tutur. Bir-birinin ardınca çoxsaylı ixtiralar olunur və səmərələşdirici təkliflər həyata keçirilir; doktorluq və namizədlik dissertasiyaları müdafiə olunur. Hər il 600-dən çox mürəkkəb əməliyyatlar yerinə yetirilir. İlk USM, FQOS Respublikada məhz Böyükkişi Ağayevin klinikasında aparılır.

Böyükkişi Ağayevin istedadı, bacarığı, yorulmaz iş qabiliyyəti dahi öndərimiz H.Əliyevin diqqətini cəlb edir: 1976-cı ildən Səhiyyə Nazirliyinin 4 №-li İdarəsində cərrah-konsultant seçilir. 1979-cu ildə Böyükkişi Ağayev Əməkdar elm xadimi adına layiq görülür və 1980-ci ildə Azərbaycan EA-nın müxbir üzvü seçilir.

1988-ci ildə ET Qastroenterologiya İnstitutu təşkil olunur və Böyükkişi Ağayev bu instituta direktor təyin olunur.

1989-cu ildə Böyükkişi Ağayev Azərbaycan EA-nın həqiqi üzvü seçilir.

1990-cı ildə Böyükkişi Ağayev Azərbaycan Ali Sovetinin deputatı seçilir. 1992-ci ilin oktyabr ayının 18-də Ali Sovetin Sessiyasında Azərbaycanın müstəqillik aktı qəbul edilir və orada Böyükkişi Ağayev çəkinmədən, qorxmadan Azərbaycanın müstəqilliyinə imza atan deputatların cərgəsində yer alır. O, bu barədə həmişə deyir: “Mən fəxr edirəm ki, ölkəmin və millətimin ən önəmli tarixində məhz mənim də iştirakım və imzam olubdur”.

1999-cu ildə Böyükkişi Ağayev fəaliyyətində yeni bir mərhələ başlayır – o, M.A.Topçubaşov adına ET Klinik Təbabət İnstitutuna (hazırkı Azərbaycan Respublikası Səhiyyə Nəzirliyi Milli Cərrahiyyə Mərkəzi) direktor təyin olunur.

Bu illərdə Böyükkişi Ağayev öz ana xəttinə sadıq qalmaqla fəaliyyətini davam etdirir: gənc alimlərin birinci Beynəlxalq Konfransı, professor Zərgərlinin 70 illiyinə həsr edilmiş konfrans, Avro-Asiya Beynəlxalq Cərrahlar və qastroenteroloqlar konfransları keçirilir. Topçubaşovun büstü qoyulur. İnstitutun elmi və praktiki həyatında böyük dəyişikliklər baş verir; onlarla cavan kadrlar xarici ölkələrin qabaqcıl elmi Mərkəzlərinə göndərilir; yeni elmi şöbələr yaradılır; elmi planlar yeniləşdirilir və zamanın tələbinə uyğunlaşdırılır. 9 doktorluq və 20 namizədlik dissertasiyaları müdafiə olunur; 8 monoqrafiya, 7 dərslik, 15 ixtira, 36 səmərələşdirici təklif, 18 metodik tövsiyə, 296 elmi məqalə və tezis (onlardan 214-ü xaricdə) çap edilir.

Təkcə onu demək kifayətdir ki, Avroasiya Beynəlxalq Cərrahlar və qastroenteroloqların 7, 9, 11-ci konfranslarını Böyükkişi Ağayev Bakıda

keçirmiş və burada 35 xarici ölkədən olan alimlərin iştirakına nail olmuşdur.

2005-ci ildən Böyükkişi Ağayev “Cərrahiyyə” jurnalını təsis etmiş və bu jurnalın yüksək elmi səviyyədə nəşr olunmasını təmin etmişdir. O, uzun illərdir ki, Respublika Cərrahlar cəmiyyətinə sədrlik edir; eyni zamanda bir çox Beynəlxalq Cərrahlar cəmiyyətlərinin üzvüdür.

Böyükkişi Ağayev öz yubileyinə də əliboş gəlmədi, təbabət elminə qiymətli bir hədiyyə bəxş etdi: bu il onun nəfis çap olunan, çoxsaylı şəkil və sxemlərdə illustrasiya edilmiş, son ədəbiyyat mənbələri göstərilmiş, super-qabıq çəkilmiş 808 səhifəlik “Cərrahi xəstəliklər” dərsliyi işıq üzünü görmüşdür. Tam məsuliyyətlə demək olar ki, belə bir dərslik bu günə qədər olmayıbdir.

Böyükkişi Ağayevin rəhbərliyi altında 4 doktorluq və 42 namizədlik dissertasiyası müdafiə olunmuşdur. 8 dərslik və monoqrafiyanın, 22 ixtira və səmərələşdirici təklifin, 289 məqalə və tezinin müəllifidir. Onun tələbələri kafedra müdirləri, professor, dosent vəzifələrini daşıyırlar və dünyanın müxtəlif ölkələrində çalışırlar. Bu gün də akademik Böyükkişi Ağayev öz fəaliyyətini davam etdirməkdədir.

Qoy ulu Tanrı ona ürəyində planlaşdırdığı arzularına çatmaqda yardımçı olsun. Onu bu yubileyi münasibəti ilə bütün həmkarları, vətənimizin tibb ictimaiyyəti və onu tanıyanlar, minlərlə həyata qaytardığı xəstələr adından təbrik edir, Uca Tanrımızdan sağlam uzun ömür diləyirik!

Hidayət İsayev

t.e.d., professor, akademik M.Topçubaşov adına Elmi-Cərrahiyyə Mərkəzinin direktor müavini